



UMHVØRVIS- OG VINNUMÁLARÁÐIÐ

Tórshavn, tann 24. august 2023
J.nr.: 22/05344-2

Reglugerð fyri stuðulsjáttan til at útvega nýggja vitan og royndir um alternativar grønar orkumøguleikar

Endamál

§ 1. Reglugerðin ásetur treytir fyri nýtslu av játtan á konto 18.37.4.07. Orkumál.

Stk. 2. Endamálið við stuðulsjáttanini er, at Umhvørvisstovan (Orka) og/ella Jarðfeingi fremja verkætlanir saman við kommunum, felagsskapum og/ella privatum feløgum til tess at útvega nýggja vitan og royndir um alternativar grønar orkumøguleikar.

Stk. 3. Játtanin kann eitt nú verða nýtt til kanningar, skjalfesting og til praktiskar royndir, sum Umhvørvisstovan og Jarðfeingi kunnu fremja saman við kommunum, felagsskapum og/ella privatum feløgum.

Umsiting

§ 2. Umhvørvismálaráðið umsitur játtanina og játtar pening til verkætlanir, sum Jarðfeingi og/ella Umhvørvisstovan fara undir. Umhvørvismálaráðið tryggjar, at verkætlanin er í samsvari við hesa reglugerð.

Stk. 2. Umhvørvismálaráðið kann leggja umsitingina til annan stovn at umsita eftir hesi reglugerð og árligu løgtingsfíggarlógini, konta 18.37.4.07. Orkumál.

Stuðulstreytir

§ 3. Umhvørvisstovan og/ella Jarðfeingi kunnu fremja verkætlanir saman við kommunum, felagsskapum og privatum feløgum.

Stk. 2. Verður verkætlanin framd saman við kommunum, felagsskapum og/ella privatum feløgum, rindar landið í mesta lagi 50% av samlaða verkætlanarkostnaðinum.

Stk. 3. Umhvørvisstovan og/ella Jarðfeingi senda Umhvørvismálaráðnum skrivliga umsókn um stuðul til verkætlan. Umsóknin skal fevna um:

- lýsing av verkætlanini og væntaða úrslitinum,
- greining av samsvarinum millum endamálið við verkætlanini og endamálið við stuðulsjáttanini,
- lýsing av luttakarunum og
- arbeiðs-, tíðar- og kostnaðarætlan fyri verkætlanina

Stk. 4. Umhvørvisstovan og Jarðfeingi skulu lata frágreiðing til Umhvørvismálaráðið. Umhvørvismálaráðið ásetur í játtanarskrivinum í hvørjum líki, frágreiðingin skal latast og nær.

Stk. 5. Metir Umhvørvismálaráðið at tørvur er á eini ávegis frágreiðing, skal henda latast Umhvørvismálaráðnum uttan drál.

Umsókn

§ 4. Umsóknir skulu latast Umhvørvismálaráðnum. Lýst verður, við freist, eftir umsóknum á heimasíðuni hjá Umhvørvismálaráðnum www.umhvorvi.fo.

Stk. 2. Umsóknir verða viðgjørðar saman við umboðum á Jarðfeingi og Umhvørvisstovuni sum hava førleikar og servitan innan økið.

Útgjald

§ 5. Stuðulin verður útgoldin tá Umhvørvismálaráðið hevur móttikið verkætlanarroknskap.


Stk. 2. Útgjald kann eisini verða goldið fyri ávegis verkætlanarroknskapir.

Stk. 3. Verkætlanarroknskapurin skal lúka treytirnar í §§ 21-22 í kunngerð nr. 125 frá 19. september 2011 um lógarbundna játtan og stuðulsjáttan.

Gildiskoma

§ 6. Henda reglugerð kemur í gildi beinanvegin. Samstundis fer úr gildi, reglugerð fyri stuðulsjáttan til verkætlanir innan orkumøguleikar úr undirgrundini frá 8. apríl 2022.

Umhvørvismálaráðið, 24. august 2023


Ingilín Strøm
landsstýriskvinna


Pól Egholm
aðalstjóri